
शाप. गयतकक्माप्मका' कनास्म्ता 


पंकज कुमार झा 


पा. के अनेक रूपों में बाढ़' को 
न्र्पा सर्वाधिक प्रलयंकारी माना गया है। 
अमूमन बाढ़ को देखने के दो प्रमुख 


नज़रिये हैं ।? पहला है राज्यवादी जो हाइड्रॉलेजिकल 
ज्ञान से प्रेरित है। इसकी मान्यता है कि बाढ़ से 


। बाढ़ के बारे में मेरी अब तक की समझ में महत्त्वपूर्ण योगदान बाढ़ 
गुरु डॉ. दिनेश मिश्रा का है. शोध के दौरान डॉ. मिश्रा की रचनाओं 
ने इस विषय पर मेरी रुचि व सोच को और पुख़्ता और गहरा किया. 
यह शोध-पत्र बाढ़-नियंत्रण की राजनीति को विस्तार से समझने की 
कोशिश करता है. इसके तहत अंतर्विषयक स्रोतों का प्रयोग किया 
गया है और फ़ील्ड वर्क के लिए चयनित गाँवों का ब्योरा विस्तार से 
प्रस्तुत करने की कोशिश की गयी है. साथ में यह शोध-पत्र वैकल्पिक 
समाधान की सम्भावनाओं को तलाशने की कोशिश भी करता है. 

2 वास्तविकता यह है कि बाढ़ के सभी रूप प्रलयंकारी नहीं होते. बाढ़ 
के विभिन्‍न रूपों के लिए देखें, पंकज कुमार झा (206). 

मुक़ाबला करने की युक्त राज्य के पास है। यह दृष्टिकोण बाढ़-नियंत्रण के समाधान के रूप में नदी- 
घाटी परियोजनाओं, ऊँचे बाँध और तटबंध जैसे संरचनात्मक उपाय प्रस्तावित करता है। इससे बिलकुल 
अलग स्थानीय स्तर पर बाढ़ के नियंत्रण व प्रबंधन का एक दूसरा नज़रिया दिखाई पड़ता है। इसे ' बाढ़ 
के साथ सहयोजन या लिविंग विद फ़्लड्स' के नाम से जाना जाता है। इस दृष्टिकोण के मुताबिक़ 
नदी-किनारे रहने वाली आबादी जानती है कि बाढ़ के साथ कैसे जिया जा सकता है। इन लोगों के 
पास बाढ़-नियंत्रण व प्रबंधन के अपने स्थानीय देशज उपाय व युक्‍्तियाँ होती हैं। 

यही है वह पृष्ठभूमि जिसमें यह शोध-पत्र बिहार में कटिहार ज़िले के कदवा प्रखण्ड स्थित दो 
गाँवों (भर्री व सगुनिया) का अध्ययन प्रस्तुत करता है। इसमें रिवर साइड व कंट्रीसाइड स्थित गाँववालों 
के बाढ़ संबंधी अपने-अपने अनुभवों को प्रस्तुत किया गया है। इन लोगों के मन में बाढ़-बाँध के प्रति 
क्या सोच है; राज्य जब बार-बार बाँध को बाढ़-नियंत्रण का कारगर औज्ार मानता है तो फिर क्‍यों 
स्थानीय आबादी विरोधस्वरूप तटबंधों को काटती है; बाढ़ से क्या कोई उनका सांस्कृतिक संबंध रहा 
है; बाढ़ का पानी आने या न आने से उनकी किसानी पर क्या प्रभाव पड़ता है ? इस अनुसंधान में ऐसे 
ही कई मूलभूत सवालों को विस्तार से देखने की कोशिश की गयी है। हालाँकि शोध का मूल सवाल 
इन दोनों ही दृष्टिकोणों में मौजूद विरोधाभास की राजनीति भी समझना है। इस विरोधाभास को बाढ़ 
संबंधी सरकारी नीति व स्थानीय लोक-ज्ञान के बीच के विरोधाभास एवं ज्ञानमीमांसाओं के बीच की 
टकराहट के रूप में भी समझा जा सकता है। 

शोध-पत्र चार भागों में विभाजित है। पहला भाग बाढ़ से जुड़े समाजशास्त्रीय साहित्य को वर्गों 
में बाँ: कर उसकी समीक्षा करता है। दूसरा भाग शोध के दौरान अपनाई गयी शोध-पद्धति के विभिन्‍न 
पक्षों को विस्तार से समझाने की कोशिश करता है। तीसरा हिस्सा अपने फ़ील्ड वर्क के लिए चयनित 
गाँवों, वहाँ की भौगोलिक, सामाजिक, सांस्कृतिक-आर्थिक पक्षों के तहत होने वाली बाढ़-नियंत्रण 
की राजनीति को विस्तार से प्रस्तुत करता है। चौथे हिस्से के अंतर्गत उपलब्ध साहित्य व फील्ड वर्क 
से प्राप्त जानकारियों के आधार पर उनकी आलोचनात्मक पड़ताल की गयी है और वैकल्पिक बाढ़- 
नीति की सम्भावनाओं पर प्रकाश डाला गया है। 


| 
बाढ़-बाँध से संबंधित साहित्य : एक समीक्षा 

बाढ़ और बाँध से जुड़े साहित्य को तीन वर्गों में बाँ० कर देखा जा सकता है। पहले वर्ग में वह साहित्य 
है जिसके अंतर्गत राज्यवादी हाइड्रॉलेंजिकल प्रविधि पर विशेष फ़ोकस किया गया है। यह पूरा दृष्टिकोण 
ऊँचे बाँध के निर्माण को बाढ़-नियंत्रण के कारगर उपाय के रूप में देखता है। दूसरे वर्ग के अंतर्गत 
बाढ़-नियंत्रण से जुड़े स्थानीय ज्ञान एवं सामुदायिक प्रबंधन को मज़बूत करने पर बल दिया जाता है। 
इस वर्ग के दो हिस्से हैं। पहले में स्थानीय समाज का ज्ञान है जबकि दूसरा इंजीनियरिंग ज्ञान से अभिप्रेरित 
इंजीनियरों की समझ-बूझ व ज्ञान में आये बदलाव को इंगित करता है। तीसरा वर्ग समन्वयकारी तरीक़े 
से दोनों ही दृष्टिकोणों (स्थानीय व हाइड्रॉलेंजिकल) के बीच सहयोजन कराने पर बल देता है। 

पहला दृष्टिकोण नेहरूवादी दृष्टिकोण पर आधारित है, जिसमें बड़े-बड़े बाँधों को आधुनिक 
भारत के मंदिरों की संज्ञा दी गयी है।! इसी आधार पर यह दृष्टिकोण बाढ़-नियंत्रण के लिए ऊँचे बाँध, 


3 गौरतलब है कि भाखड़ा नांगल परियोजना के वक़्त जवाहर लाल नेहरू ने कहा था 'मेरे ख़याल से आज के सबसे बड़े मंदिर, मस्जिद, 
और गुरुद्वारे वहीं तो हैं जहाँ लोग मानव-कल्याण कार्य में जुटे हुए हों, ऐसे में भाखड़ा नांगल से उत्कृष्ट और क्‍या हो सकता है' ? सत्यजीत 
सिंह (१997) में उद्धृत. 

रिंग बाँध, तटबंध आदि को सबसे कारगर उपाय के रूप में देखता है। इस वर्ग में इंजीनियर, सिंचाई- 
वैज्ञानिकों और नेताओं की राय को विशेष अहमियत दी जाती है। इस संदर्भ में हम बिहार के मुख्यमंत्री 
नीतीश कुमार के कथन को देख सकते हैं। उन्होंने कोसी बाढ़ त्रासदी के वक़्त कहा था, 'बिहार तब 
तक बाढ़ की त्रासदी से मुक्त नहीं हो सकता, जब तक नेपाल में ऊँचे बाँध का निर्माण नहीं कर दिया 
जाता। अंतर्राष्ट्रीय स्तर पर बड़े बाँधों के समर्थक समूह आइकोल्ड : द्वारा बड़े बाँधों को प्रगति व 
विकास का सूचक बताया गया है। बड़े बाँधों की परिभाषा बताती है कि बड़े बाँध वे होते हैं जिसकी 
सबसे निचली नींव से शीर्ष तक की ऊँचाई 45 मीटर से अधिक हो। किंतु यदि कोई बाँध 0-5 
मीटर के बीच की ऊँचाई का हो तो भी उसे बड़ा बाँध कहा जा सकता है, बशर्ते कि वह अन्य निर्धारित 
मापदण्डों को पूरा करता हो (मसलन शीर्ष की लम्बाई 500 मीटर से अधिक हो, जलाशय की क्षमता 
0 लाख घन मीटर से अधिक हो, अधिकतम बाढ़ डिस्चार्ज 2000 क्यूसेक से अधिक हो या यदि 
उसकी नींव में कोई पेचीदा समस्या न हो या वह असाधारण डिजाइन का हो) । गौरतलब है कि इस 
संवर्ग से जुड़े विचारक बड़े बाँधों को लागत-मुनाफ़ा अनुपात (बीसी रेशियो) के लिहाज़ से भी 
लाभदायक व किफ़ायती मानते हैं। धवन जैसे सिंचाई-अर्थशास्त्री के अनुसार बड़ी विकास परियोजनाएँ 
छोटी परियोजनाओं की तुलना में अधिक किफ़ायती होती हैं । 

दूसरा दृष्टिकोण सामुदायिक नज़रिये से बाढ़ संबंधी पक्षों को देखने की कोशिश करता है। इसे 
दो भागों में बाँठा जा सकता है। पहला विचार बाढ़ को परम्परा व संस्कृति का अटूट हिस्सा मानता है। 
इससे जुड़े प्रमुख विशेषज्ञ विचारक दिनेश मिश्रा, अनुपम मिश्र आदि हैं। दिनेश मिश्रा ने अपने लेख 
“लिविंग विद्‌ फ़्लड्स' में बाढ़ को पारम्परिक समाज का एक अभिनन हिस्सा मानते हुए उसके साथ 
सहयोजन पर बल दिया है 7 दिनेश मिश्रा ने बिहार के मधुबनी स्थित झंझारपुर प्रखण्ड स्थित परतारपुर 
गाँव का हवाला देते हुए बताया है कि वहाँ चार तालाब थे। सबसे बड़ा तालाब बलान नदी से जुड़ा 
था।* शेष तालाब बड़े तालाब से जुड़े थे। बरसात के मौसम में जब बलान नदी में पानी बढ़ता तो 
उसके सहारे बड़े और सभी अन्य तालाबों में भी अतिरिक्त पानी जमा कर लिया जाता था। एक बार 
जब तालाब भर जाता तो उसके नाले का मुँह बंद कर दिया जाता था। इसे अगले साल खोला जाता 
था।? चारों तालाब करीब 35 एकड़ ज़मीन पर फैले हुए थे। इनके पानी की सहायता से रबी की 
फ़सल, दलहन व तिलहनों के लिए पानी की ज़रूरत के साथ-साथ रोज़मर्रा की ज़रूरतें भी पूरी होती 
थीं। तालाब में पानी भरे होने कारण कुए कभी सूखते नहीं थे। यही कारण था कि बलान की बाढ़ का 
किसानों द्वारा बेसब्री से इंतज़ार किया जाता था।" ग़ौरतलब है कि दिनेश मिश्रा की बातों को आगे 
बढ़ाते हुए नदी-तालाब जैसे प्राकृतिक संसाधनों के विशेषज्ञ अनुपम मिश्र अपने लेख 'तैरने वाला 
समाज आज डूब रहा है' में कहते हैं कि बाढ़ अतिथि नहीं है।” यह अचानक नहीं आती | इसके आने 


4 पंकज कुमार झा (2009). 

5 आर. रंगाचारी (200). 

“बी.डी. धवन (989). 

7दिनेश मिश्रा (2004). 

* वही. 

? वही. 

॥०किसान ही नहीं महिलाएँ भी बलान नदी की बाढ़ का स्वागत करती रही हैं. मधुबनी स्थित बलान नदी से प्रभावित इलाक़े में महिलाओं 
द्वारा मैथिली भाषा में बलान नदी से आने वाले बाढ़ के पानी का स्वागत 'ऐल बलान त बनल दलान, गेल बलान त टूटल दलान' नामक 
मैथिली भाषा के गीत से किया जाता है. इसका अर्थ है जब बलान नदी में बाढ़ का पानी हिलोरें मारता है, खेती-बाड़ी किसानी भी बेहतर 
होती है. उन्‍नतत किसानी के कारण अन्न की इतनी उपज होती है कि दालान में अन्न के गोदाम बनाने पड़ते हैं. जैसे ही बलान की नदियों में 
बाढ़ का पानी थमने लगता है, फ़लल कम होने लगती है, फ़सल के अभाव में दालान को भी तोड़ दिया जाता है. 

॥ अनुपम मिश्र (2008). 

नदी के कटाव से पलायन करते लोग 


अनुपम मिश्र कहते हैं कि बाढ़ अतिथि नहीं है। यह अचानक 
| नहीं आती। 'डैसके आने की तिथियाँ बिलकुल पक्की हैं। 
शनेकिनु जब बाढ़ आती है तो हम कुछ ऐसा व्यवहार करते हैं 
चानक आयी विपत्ति है। इसके पहले जो तैयारियाँ 
। वे बिलकुल नहीं कर पाते। इसलिए बाढ़ की 
; मारक क्षमता पहले से अधिक बढ़ जाती है। पहले शायद 
हमारा समाज बिना इतने बड़े प्रशासन के या बिना इतने 
निकम्मे प्रशासन के अपना इंतज़ाम बख़ूबी करना जानता 
४...  था। इसलिए बाढ़ आने पर वह इतना परेशान नहीं दिखता 
00... था। बाढ़ के पानी की महत्ता का ज़िक्र करते हुए अनुपम 
ही हे मिश्र कहते हैं कि उत्तर बिहार का पूरा इलाक़ा अपनी 
की तिथियाँ बिलकुल पक्की हैं। लेकिन जब सम्यनता के लिए जाना जाता है। वहाँ धान की ऐसी क़्िस्में 
बाढ़ आती है तो हम कुछ ऐसा व्यवहार करते रही हैं जो बाढ़ के पानी के साथ-साथ खेलती हुई ऊपर उठती 


हैं कि यह अचानक आयी विपत्ति है। इसके में 
पहले जो तैयारियाँ करनी चाहिए, वे बिलकुल थीं और बाढ़ को विदा कर खलिहान में आती थीं। 


नहीं कर पाते | इसलिए बाढ़ की मारक क्षमता 
पहले से अधिक बढ़ जाती है। पहले शायद हमारा समाज बिना इतने बड़े प्रशासन के या बिना इतने 
निकम्मे प्रशासन के अपना इंतजाम बख़ूबी करना जानता था। इसलिए बाढ़ आने पर वह इतना परेशान 
नहीं दिखता था।” बाढ़ के पानी की महत्ता का ज़िक्र करते हुए अनुपम मिश्र कहते हैं कि उत्तर बिहार 
का पूरा इलाक़ा अपनी सम्पनतता के लिए जाना जाता है। वहाँ धान की ऐसी क्िस्में रही हैं जो बाढ़ के 
पानी के साथ-साथ खेलती हुई ऊपर उठती थीं और बाढ़ को विदा कर खलिहान में आती थीं।५ 
इस नज़रिये के अंतर्गत एक अन्य पक्ष है जिसकी नुमाइंदगी हाइड्रॉलेजिकल ज्ञान से विरक्त 
इंजीनियरों द्वारा की जाती है। इसमें प्रमुख रूप से कपिल भट्टाचार्य, श्रीपाद धर्माधिकारी जैसे इंजीनियरिंग 
के जानकारों को रखा जा सकता है। कपिल भट्टाचार्य * ने बांग्ला में प्रकाशित अपने लेख '“दामोदेर 
परिकल्पनेर समाकष्कर चाही ' में दामोदार नदी घाटी परिकल्पना से होने वाले ख़तरे के बारे में उसके 
निर्माण काल में ही आगाह करवा दिया था।* दामोदर परियोजना के साथ-साथ फ़रक्का बाँध की भी 


42 वही. 

43 वही. 

4 गौरतलब है कि कपिल भट्टाचार्य के इस दूरदर्शी नज़रिये के लिए ही आशिस नंदी ने उन्हें हिंदुस्तान का प्रथम आधुनिक पर्यावरणविद्‌ 
कहा है। देखें, आशिस नंदी (2002); महेश रंगराजन (2007). 

5 कपिल भट्टाचार्य (986). 

दामोदर परियोजना के साथ-साथ फ़रक्का बाँध की 
भी कपिल भट्टाचार्य ने आलोचना करते हुए इससे 
होने वाले बाढ़ जैसे ख़तरों की तरफ़ इशारा किया 
था।... यह भविष्यवाणी सही साबित हुई। इस 
कपिल भट्टाचार्य ने आलोचना करते हुए इससे _ परियोजना से इलाक़े की सामाजिक-आर्थिक, 

होने वाले बाढ़ जैसे ख़तरों की तरफ़ इशारा स्वास्थ्यगत स्थिति तो बिगड़ी ही, विकास की 

किया था।* कपिल भट्टाचार्य की यह असंतुलित और एकांगी प्रक्रिया ने इलाक़े में 

भविष्यवाणी सही साबित हुई । इस परियोजना पर्यावरणीय क्षति को इतना बढ़ा का कि इलाके 


से इलाके की सामाजिक-आर्थिक, नदियाँ यों 
स्वास्थ्यगत स्थिति तो बिगड़ी ही, विकास की. कई नदियाँ मृतप्राय हो गयीं। 


असंतुलित और एकांगी प्रक्रिया ने पूरे इलाक़े 
में पर्यावरणीय क्षति को इतना बढ़ा दिया कि इलाक़े की कई नदियाँ मृतप्रायः हो गयीं ।” श्रीपाद 
धर्माधिकारी ने अपनी पुस्तक अनरेवलिंग भाखड़ा : एसेसिंग द टेपल ऑस्‍फ रिसर्जेट इण्डिया में 
आधुनिक भारत के मंदिर की नेहरूवादी अवधारणा को चुनौती देते हुए भाखड़ा नांगल को ज़्यादा से 
ज़्यादा एक सामान्य परियोजना माना | उनके अनुसार, जिन लोगों को लगता है कि भाखड़ा के कारण 
हरियाणा-पंजाब में हरित क्रांति आयी वे दरअसल मुगालते में जी रहे हैं, जबकि सच्चाई यह है कि 
पंजाब और हरियाणा में हरित क्रांति के पीछे मुख्य भूमिका भूजल आधारित ट्यूबवेल से की जाने 
वाली सिंचाई की थी, न कि भाखड़ा नांगल की |? 

तीसरा दृष्टिकोण बाढ़-नियंत्रण के संबंध में एक समनन्‍्वयकारी दृष्टिकोण अपनाने की कोशिश 
करता है। इस दृष्टिकोण को अमेरिका के संदर्भ में फ़िलिप डब्ल्यू विलियम्स व बांग्लादेश के संदर्भ 


बाढ़ के साथ सहयोजन 


दिलचस्प है कि जुलाई-अगस्त में बिहार की राजधानी पटना में जब बाढ़ का पानी के प्रवेश करने से अफ़रातफ़री मची, तब मुख्यमंत्री 
नीतीश कुमार ने कपिल भट्टाचार्य के पाँच दशक पहले कहे कथन को फिर से दोहराते हुए कहा कि 'बिहार में बाढ़ का कारण फ़रक्का बाँध 
है, जिसे समाप्त किया जाना चाहिए. ' 

7 हेमंत व रणजीव (994). 

७ श्रीपाद धर्माधिकारी (2005). 

१9 वही. 

में इम्तियाज़् अहमद सरीखे विचारकों ने आगे बढ़ाया। फ़िलिप विलियम्स” ने अपने लेख 'फ़्लड 
कंट्रोल वर्सेज्ञ फ्लड मैनेजमेंट” में अमेरिका में मिसिसिपी मिसोरी नदी में 993 में आयी बाढ़ के 
विशेष संदर्भ में बाढ़-नियंत्रण की सीमाओं को रेखांकित करते हुए कहा है कि बाढ़-नियंत्रण पूर्ण रूप 
से सम्भव नहीं है, इसलिए इसके स्थान पर बाढ़ के पानी का उपयोग निश्चित दिशा में किया जाना 
चाहिए। इसी संदर्भ में बाढ़-नियंत्रण के स्थान पर वे बाढ़-प्रबंधन का समर्थन करते हैं।:' विलियम्स 
के तर्कों को आगे बढ़ाते हुए इम्तियाज्ञ अहमद ” ने अपने लेख “गवर्नेंस ऐंड फ्लड' के अंतर्गत गवर्नेंस 
की पूरी संकल्पना के भीतर बाढ़-प्रबंधन के विषय को रेखांकित किया है। अहमद ने बांग्लादेश में 
4998 में आयी बाढ़ के दौरान बरती गयी सरकारी कोताही की ओर ध्यान खींचते हुए विशेष रूप से 
वीजीएफ़ (वनरेबल ग्रुप फ़िडिंग) कार्यक्रम की विफलता पर प्रकाश डाला है। अहमद द्वारा प्रायोजित 
बाढ़ संबंधी गवर्नेंस की अवधारणा के दो हिस्से हैं-- पहला, पूरी प्रक्रिया में सरकारी शक्ति व प्रभुत्व 
को शिथिल करना, दूसरा, बाढ़ के साथ जीने की संस्कृति को पुनर्जीवित करना |? 

बहरहाल, यह शोध पत्र इस तीसरे दृष्टिकोण को सैद्धांतिक आधार बनाते हुए भारत एवं विशेष 
रूप से बिहार के संदर्भ में एक वैकल्पिक बाढ़-नीति की सम्भावनाएँ तलाशता है। इसका मुख्य उद्देश्य 
बाढ़-प्रबंधन के विस्तृत दायरे में एक वैकल्पिक समाधान की तलाश करना भी है ताकि लोक-ज्ञान 
और राज्य आधारित हाइड्रॉलेजिकल ज्ञानमीमांसा के बीच एक संवाद स्थापित किया जाए। 


| है । 
शोध पद्धति 
शोध ” के अंतर्गत मूल रूप से गुणात्मक प्रणाली (क्वालिटेटिव मेथेंड) का प्रयोग किया गया है। 
चयनित क्षेत्र की बाढ़ संबंधी ऐतिहासिक-सांस्कृतिक जानकररी प्राप्त करने के लिए विस्तार से प्राथमिक 
व द्वितीयक स्रोतों का प्रयोग किया गया है। प्राथमिक स्रोतों के अंतर्गत ज़िला गज़ेटियर,” शोध- 
प्रबंध, संस्मरण,“ जनगणना रपट, अख़बार, पत्र-पत्रिकाओं व सरकारी दस्तावेजों, बाँध व बाढ़ से 
संबंधित औपनिवेशिक काल की निज्ञी फ़ाइलों व चिट्टियों का इस्तेमाल किया गया है। प्राथमिक स्नोत 
में एथ्नॉग्राफ़िक अध्ययन?” भी शामिल है। इस प्रविधि के अंतर्गत बाढ़ प्रभावित इलाक़े में रहकर वहाँ 
के जनजीवन को जानते समझते हुए, उनके स्थानीय लोक-ज्ञान को समझने-बूझने व पर्यवेक्षित करने 
की कोशिश की गयी है। मैंने विशेष रूप से सहभागी प्रेक्षण * का प्रयोग किया है। द्वितीयक स्रोत के 


2०फ़िलिप डब्ल्यू. विलियम्स (999) . 

शव वही. 

2 इम्तियाज़् अहमद (999) . 

2 वही. 

24 इस विषय पर शोध के लिए मुख्य रूप से 'रैंडम सिस्टमेटिक सैम्पलिंग' का प्रयोग किया है. फ़ौल्ड वर्क के दौरान लिए गये विस्तृत 
साक्षात्कारों के लिए विशेष रूप से स्नो बॉल सैम्पलिंग का प्रयोग किया गया है. स्नो बॉल सैम्पलिंग का प्रयोग विशेष रूप से बाढ़ प्रभावित 
इलाक़े के लोग, समाजसेवी, स्थानीय पत्रकार व अन्य बुद्धिजीवियों के साथ-साथ हाइड्रॉलेंजिकल ज्ञान रखने वाले इंजीनियरों के साथ 
विस्तृत बातचीत की गयी है. 

2 पी.सी. रायचौधरी (१963). 

2 जॉन बिम्स (964). 

2 गौरतलब है कि एश्नॉग्राफ़िक प्रविधि का प्रयोग गुणात्मक शोध प्रणाली के अंतर्गत किया जाता है. एश्नॉग्राफ़िक प्रविधि का आशय है, 
लोगों के बारे में लेखन. म़ुकुलिका बनर्जी ने एश्नॉग्राफी प्रविधि की विशेषता रेखांकित करते हुए कहा है कि इसके अंतर्गत सामाजिक 
'परिकल्पनाओं को विशेष रूप से संगृहीत किया जाता है। एश्नोंग्राफ़रों में तस्वीरों, कहानियों, किंवदंतियों के प्रति विशेष आग्रह होता है, 
जिसके ज़रिये यह जानने में सहूलियत होती है कि किस तरह से लोग अपने रोज़मर्रा चिंतन को साझा करने और उसे बनाए रखने में विशेष 
रुचि रखते हैं. विस्तार से पढ़ें बनर्जी (2007), बनर्जी (202); कुमार (205). 

2» सहभागी प्रेक्षण या पार्टिसिपेंट ऑब्जर्वेशन के अंतर्गत रिसर्चर अपने शोध स्थल में बाहरी व भीतरी घटनाओं व गतिविधियों के बीच एक 
अंतर्क्रिया करते हुए उसका सूक्ष्म रूप से देखने की कोशिश करता है. एक तरफ़ जहाँ इसके अंतर्गत विशिष्ट व ख़ास विश्वासों, मान्यताओं 

तहत मुख्य रूप से हाइड्रॉलेजिकल पक्ष से संबंधित साहित्य, बाँध व बाढ़ से जुड़े साहित्य का अध्ययन 
किया गया है। अपनी परिकल्पना के विश्लेषण हेतु भी स्रोतों का प्रयोग किया गया है। शोध से जुड़े 
अभिलेखागारीय और एश्नोग्राफ़िक स्रोतों का समन्वय करके उसके साथ द्वितीयक स्रोतों को भी उनके 
साथ समन्वित किया गया है। द्वितीयक स्रोतों के अंतर्गत अंतर्विषयक स्रोतों का भी प्रयोग किया है। 
नदी, बाढ़ व बाँध से जुड़े हिंदी, अंग्रेज़ी ” व मैथिली” भाषा में स्थानीय गीतों, मुहावरों व कविताओं 
का भी इस्तेमाल है। 


है है। 
अध्ययन के लिए महानंदा बेसिन ” स्थित बिहार के कटिहार ज़िले में दो गाँवों का चयन किया गया 
है। गौरतलब है कि बाढ़ प्रभावित गाँवों के चयन के लिए स्थानीय ज़रूरत के हिसाब से शोध-पद्धति 
चुनी गयी है। इसीलिए रिवर साइड » व कंट्रीसाइड » के आधार पर क्रमशः दो गाँवों, भरी व सगुनिया, 
का चयन किया गया। इसे निम्न तालिका द्वारा भी देखा जा सकता है : 


रिवर साइड | कंट्री साइड 


पते | पते | कसा | ट्थि | 


काका! 


ग्राम भर्री : रिवर साइड की दास्तान ... 
कदवा ब्लॉक में भर्री पंचायत स्थित गाँव भर्री४ भौगोलिक रूप से कटिहार ज़िले से क़रीब तीस 
किलोमीटर दूर स्थित है। कटिहार शहर से दण्डखोला भमरैली होते हुए सौनेली और वहाँ से कदवा 


व व्यवहारों के आधार पर फ़ील्ड से प्राप्त ज्ञान का संचय किया जाता है वहीं दूसरी तरफ़ प्राप्त ज्ञान का बाहरी संदर्भों में भी अर्थ तलाशने 
की कोशिश की जाती है. जैसा कि क्लिफ़र्ड ने रेखांकित किया है, 'पार्टिसिपेंट आब्जर्वेशन विरोधाभासी व विवादास्पद भी प्रतीत होता है, 
परंतु इसे अनुभवों व विश्लेषणों के आपसी संवाद या डायलेक्टिक के आधार पर पुन: व्यवस्थित करने पर इसके प्रति गम्भीरता बढ़ जाती 
है' (क्लिफर्ड (983) :27). 

2» रिवर साइड स्थित एक गाँव में जब मैं एक ग्रामीण से बाँध व तटबंध बनाने में ठेकेदार-राजनेता-सिविल इंजीनियर के निहित स्वार्थों को 
समझने की कोशिश कर रहा था तब उसने समझाते हुए कहा, 'अरे सर | यहाँ सबके मूल में पैसा है, साहेब लोग अपना पॉकेट गर्म करने 
के लिए बाँध को तोड़वाते हैं और फिर बनाने की पेशकश करते हैं, बाँध और तटबंध बनाने में पैसा जो होता है. हम तो यही कहेंगे साहेब 
“मनी इज़ मनी, स्वीटर दैन हनी '. इस प्रकार बाढ़ पीड़ित स्थानीय लोगों द्वारा बोले गये अंग्रेज़ी के मुहावरों को भी संग्रहित किया गया है. 
» बाढ़ से प्रभावित स्थानीय आबादी कई बार बाँध का विरोध अपने स्थानीय मैथिली भाषा में कहे गये कहावतों मसलन “बाढ़ से जीयब 
बाँध से मरब' के रूप में करती है. 

3 जब भी बिहार में बाढ़ की बात का मतलब है केवल कोसी के बाढ़ के बारे में ही बातें होना. जबकि बिहार में कोसी के अलावा, कमला 
बलान, महानंदा, गंडक, बागमती नदियाँ भी बाढ़ का कहर बरपाती हैं. इस लिहाज़ से यह शोध लेख महानंदा बेसिन के इलाक़े में बाढ़ की 
कहानी को प्रस्तुत करती है. 

2 रिवर साइड की शब्दावली बाढ़ प्रभावित इलाक़े में बहुत लोकप्रिय है. बाढ़ प्रभावित इलाक़े में बाँध के अंदर के इलाक़े को रिवर साइड 
कहते हैं. रिवर साइड के लोग नदी में पानी की धारा अधिक होने पर बाँध को काट देते हैं. 

> बाढ़ प्रभावित इलाक़े में बाँध के बाहर के इलाक़े में बसने वाली आबादी कंट्रीसाइड कहलाती है. जब रिवर साइड के लोग बाँध को काटते 
हैं तब कंट्रीसाइड के लोग रात भर बाँध की सुरक्षा के लिए जागते रहते हैं. इस दौरान कई बार दोनों के बीच तनावपूर्व संबंध भी देखने को 
मिलता है. 

34 20१ की जनसंख्या के आधार पर भर्री गाँव की कुल आबादी 3922 है जिसमें अनुसूचित जाति व अनुसूचित जनजाति की संख्या क्रमशः 
43१ व 267 है. कदवा ब्लॉक के अंतर्गत कुल 30 पंचायतें शामिल हैं, इसमें प्रमुख है चीनी धनगामा, शिकारपुर, घरपसिया, परभेली, 
गिठौरा, सगरथ, मोहम्मदपुर, कुम्हरी, भर्री, गोपीनगर, तैय्यबपुर, तैतलिया, बिजहारा, रिज़वानपुर, मध्यपुर, चांदर,शेखपुर, भूनगर, जाजा, 
सिकोरना, कदवा, भोगाँव, पीलागढ़, कुर्सेल, उन्‍नासो पंचगझी, बेनी जलालपुर, बेलोन, नीत्सा. भर्री पंचायत के अंतर्गत आठ गाँव शामिल 
हैं जिसमें प्रमुख है भर्री, देवगाँव, बैरिया, बधिया, डिबरी, ब्राह्मण और सारणपुर, 

थाना वाया कुमरी चौक होते हुए उत्तर दिशा की तरफ़ चार किलोमीटर जाने पर भर्री गाँव पहुँचा जा 
सकता है। इस गाँव में मुख्य रूप से आठ टोले मोहल्ले हैं जिसमें भर्री गाँधी टोला, भर्री बलवा टोला, 
भर्री बलवा टोला (छोटकी ), मुखियाजी का पुराना टोला, दो कुशवाहा टोले, दो संथाली टोले, एक 
महादलित टोला, एक मुसलमान टोला (बगुनरेखा, बरावाद) तथा एक भर्री पश्चिम टोला प्रमुख है।* 
ऐतिहासिक रूप से देखें तो भर्री गाँव बहुत प्राचीन है। मान्यता है कि महानंदा नदी पहले इसी गाँव के 
बीच से गुज़रती थी। गाँव में एक प्राचीन दुर्गा मंदिर है जहाँ प्रति वर्ष दुर्गा पूजा के भव्य मेले का 
आयोजन होता है। लोक मान्यता यह भी है कि सबसे पहले इस गाँव पर राजपूत राजाओं का आधिपत्य 
था, परंतु क़रीब दो सौ वर्ष पहले यहाँ की ब्राह्मण आबादी ने उनसे नीलामी में यह गाँव हासिल किया। 
ध्यान देने योग्य बात यह है कि भर्री गाँव प्राचीन काल से ही बाढ़ प्रभावित रहा है। पूर्व में महानंदा की 
बाढ़ के साथ-साथ इस इलाक़े में कोसी नदी की बाढ़ भी कोसी परवान नदी के माध्यम से आती रही 
है। सामाजिक-सांस्कृतिक परिवेश पर नज़र डालने से पता चलता है कि टोला-मोहल्ले में बँटा भर्री 
गाँव में धानुक जाति के लोगों की संख्या सर्वाधिक है। इसके बाद महादलित” व कुशवाहा जाति 
के लोग रहते हैं। मुसलमानों की भी अच्छी ख़ासी आबादी गाँव में मौजूद है। गौरतलब है कि गाँव में 
संथाल जनजाति के भी दो टोले बसे हुए हैं। उनके क़रीब सौ घर हैं। महादलितों के एक टोले में 
क़रीब ढाई सौ की आबादी है। 


जनेर या झिंझर के लुप्त होते गीत 

सांस्कृतिक रूप से देखें तो भर्री गाँव के वासियों की सांस्कृतिक परम्परा में परम्परागत पर्व-त्योहारों 
के साथ-साथ नदियों में जनेर खेलने के प्रति गहरी उमंग रही है। नदी संस्कृति का हिस्सा रही है, और 
इसी तरह नदी के किनारे गाना-बजाना भी एक सांस्कृतिक धरोहर का अंग है।?” नदी व बाढ़ के पानी 
के मुताल्लिक़ जलचर और नौका विहार की परम्परा भी रही है। भर्री निवासी नरेंद्र नाथ ठाकुर के 
अनुसार, “बाँध बँधने से हमारा सब कुछ चला गया, पहले लोगबाग़ चाँदनी रात में नाव पर चढ़कर 
जनेर खेलते थे। सभी अपने परिवार के साथ नाव पर ही स्टोव, खाने-पीने की साम्रगी लेकर नौका 
विहार करते थे। नाव पर ही लोग खाना बनाते, खाते, नाच-गाना व गीत-संगीत का आनंद लेते थे। 
जो लोग नाव में जनेर नहीं खेलते थे वे भी इसे देखने जाते थे। आज के समय में बाँध बँधने से नदियों 
का प्राकृतिक प्रवाह रुक गया है, बारिश भी नहीं हो रही है, बाढ़ अपने साथ लाने वाली सम्पन्नता भी 
नहीं ला रही है। ऐसे में जनेर की परम्परा का धीरे-धीरे लोप हो गया है।“" दिलचस्प है कि जनेर की 


$ स्थानीय लोगों से बातचीत के आधार पर तैयार. 

* परम्परागत रूप से धानुक जाति की मुख्य जीविका जाति-व्यवस्था से युक्त समाज में कुएँ से पानी लाना व दूसरे गाँव में उपहार पहुँचाने 
के काम पर निर्भर थी. 

> नीतीश कुमार की सरकार ने दलित जाति के भीतर अत्यंत पिछड़ी जातियों को महादलित का नाम दिया था, जिसके अंतर्गत 22 दलित 
उपजातियों में से अब तक 2 को महादलित में शामिल किया जा चुका है. 

३ कुशवाहा या कोयरी जाति के लोग मुख्य रूप से सब्ज्ञी उपजाने का काम करते हैं. अपने व्यवसाय की सर्वोच्चता को निरूपित करते हुए 
अक्सर वे कहते हैं 'नौकरी करअ तो सरकारी, खेती करअ तो तरकारी '. 

3 पंकज कुमार झा (204). 

“बिहार में बाढ़ प्रभावित इलाक़ों में जब तटबंध और बाँध नहीं बने थे तब वहाँ के लोकजीवन में जनेर खेलना और जनेर गीत के गाने का 
ख़ासा महत्त्व था. जनेर लोगों के बीच लोक-साहचर्य, सामाजिक पूँजी और सामुदायिक सहभागिता के अद्भुत रूपक के तौर पर स्थापित 
था. कोसी, कमला-बलान, बागमती और महानंदा के इलाक़े में जनेर की प्रथा को स्थानीय जुबान में झिंझिर, झझेर, कस्तीखोरी या 
कस्तीबाज़ी भी कहा जाता था. पहले सावन-भादों के ठहाठह इंजोरिया यानी चाँदनी रात में लोग-बाग़ नाव में सवार होकर जनेर खेलने जाते 
थे. नाव पर ही लोग नाचते-गाते-झूमते थे और आनंदित होते थे. कई बार महिलाएँ नाविक को चिढ़ाते हुए गीत भी गाया करती थीं. इन 
गानों का मर्म यही होता था कि नाविक हमें हाट-बाज़ार ले चलो ताकि हम तेल, सिंदूर और नये कपड़े ख़रीद सकें. नवविवाहित महिलाओं 
का भी हुजूम किश्ती पर सवार निकलता था. उनके लबों पर यही गीत होता था, ' धीरे चलो नदिया...तू धीरे चलो रे, जाना है मुझको पिया 
जी के पास हो '. पूरे साल लोग जनेर के मौक़े का इंतज़ार करते थे. 

इस प्रथा का जिक्र आंचलिक कथाकार फणीश्वरनाथ रेणु ने भी अपने रिपोर्ताज ऋणजल धनजल में 
किया है। रेणु ने लिखा है, गाँव के लोग जिनके पास नाव की सुविधा नहीं होती, वह सामान्य तौर पर 
केले के पौधों का भेला बनाकर भी जनेर का आनंद लेते थे। वहीं, ज़्मींदार लोगों के पास नाव होते 
थे और वह नाव पर हारमोनियम-तबला के साथ झिझिर या जल विहार करने निकलते थे।!# 


बाढ़-नियंत्रण की राजनीति 

भर्री गाँव के लोगों के अनुसार गाँव की यह त्रासदी रही है कि उनके गाँव यानी रिवर साइड से कोई 
भी सांसद और विधायक चुन कर नहीं आये। जो भी नुमांइदे चुन कर आये हैं वे कंट्रीसाइड से हैं 
इसलिए वह उनकी समस्याओं के प्रति संवेदनहीन रहे हैं। बाँध और तटबंध की राजनीति से आज गाँव 
के सामने और विकट स्थिति उत्पन्न हो गयी है। बाढ़ की त्रासदी का असली स्वरूप बाढ़ के उपरांत 
होने वाले राहत और पुनर्वास की राजनीति से जुड़ा हुआ है। भर्री गाँव निवासी अनिरुद्ध महतो के 
अनुसार, 'सरकार की तरफ़ से कभी भी समुचित राहत व पुनर्वास की व्यवस्था नहीं की गयी है। भर्री 
सहित सभी रिवर साइड के बाढ़ प्रभावित गाँवों को केवल गुड़ और चूड़ा ही बाँट गया। कई बार ऐसा 
भी होता है कि गाँव के रसूख वाले लोगों व उनके रिश्तेदारों को ही राहत व सामग्री मिल पाता है और 
जब रिलीफ़ बाँट जाती है तब उसकी सूचना दूसरे मोहल्ले टोले के लोगों को मिलती है।' गौरतलब है 
कि राहत व पुनर्वास के बँटवारे के दौरान जातीय सड़ांधता को भी देखा गया है। भर्री गाँव के संथाल 
टोला व महादलित टोले के निवासियों से हवाले से यह भी ज्ञात हुआ है कि रिलीफ़ बँटवारे के समय 
जातिवाद हावी रहता है। निचली जातियों के लोगों से रुखा व्यवहार किया जाता है, उनपर विशेष ध्यान 
नहीं दिया जाता है।” 


एक धक्का और दो बाँध को तोड़ दो ... 

भर्री गाँव के भीतर लोगों द्वारा सरकार द्वारा बनाए गये बाँधों के काटने ” की भी घटनाएँ देखी गयी हैं। 
बाँध के भीतर स्थित भर्री के लोग नदी में पानी की धारा तेज़ होने पर अक्सर बाँध काटते हैं। इस संदर्भ 
में 4987 के बाढ़ के समय की घटना महत्त्वपूर्ण है जब बाँध के भीतर रहने वाले भरी गाँव के निवासियों 
ने कचौड़ा बाँध काटा था। भर्री गाँव के लोगों की छवि पूरे इलाक़े में बाँध विरोधी के रूप में रही है। 
यहाँ के निवासी अक्सर बाढ़ की आपदा होने पर बाँध काटते हैं। भर्री सहित पूरे कदवा पंचायत में आने 
वाले रिवर साइड स्थित गाँवों की आबादी बाँध का विरोध एक धक्का ओर दो, बाँध को तोड़ दो, बाँध 
हटाओ कदवा बचाओ के नारे के साथ करते रहे हैं ।४ बाँध के कारण भीतर स्थित गाँव यानी रिवर साइड 
के लोगों की अर्थव्यवस्था ख़त्म हो गयी है। बाढ़ का पानी बाँध के भीतर रुक जाता है, उसका जमाव 
हो जाता है, जिससे यहाँ के लोग मनमाफ़िक फ़सल नहीं उपजा पाते हैं। भर्री निवासी चाँद ख़ान के 


4 फणीश्वरनाथ रेणु (977). 

“गाँव के संथाल टोला व महादलित टोला के लोगों ने बताया कि जब अफ़सर राहत का अनाज देने जाते हैं, तो वे लोग उनसे जाति पूछते 
हैं. और जाति-बिरादरी का नाम जानने के उपरांत वे एक मुट्ठी में चुड़ा-मुड़ी देकर उन्हें आगे बढ़ने को कहते हैं. 

& दिल्‍ली स्थित एक ख़बरिया चैनल में पत्रकार व रिवर साइड निवासी मनीष के अनुसार 4 जुलाई, 2043 में वे अपने गाँव में थे. उस 
दिन विवाह का लग्न काफ़ी ज़ोरों पर था. कचौड़ा बाँध के आसपास के गाँवों में उस रात होने वाली शादी में पुलिस-प्रशासन ने किसी भी 
बारात को बैंड बजाने की अनुमति नहीं दी क्योंकि पुलिस को अंदेशा था कि रिवर साइड के लोग बैंड की आवाज़ का लाभ उठा कर बाँध 
न काट डालें. 

4 बाँध के संदर्भ में उपरोक्त नारा अरविंद सिन्हा द्वारा निर्देशित 75 मिनट के एक वृत्त चित्र 'दुई पाटन के बीच ' में से लिया गया है जिसमें 
बिहार में 987 में आये बाढ़ के बाद कदवा प्रखण्ड में कचौड़ा बाँध को काटने के सजीव दृश्य को दिखाया गया है. कचौड़ा बाँध को 
काटने वाले लोगों का मानना था कि बाँध से फ़ायदा केवल ठेकेदारों, इंजीनियरों तथा महानंदा परियोजनाओं के अफ़सरों को है, आम 
आदमी को इससे कोई फ़ायदा नहीं मिलता, आम आदमी का फ़सल तो 25 सालों से लगातार डूब रहा है. 

तटबंध कटने के बाद बाढ़ का नज़ारा 


| ने बाँध कांटा तो बाढ़ का पानी कंट्रीसाइड 
गाता था। लोग इस पानी से खेती-किसानी, मछली 
पालन आदि करते थे। परंतु 200 में तटबंध बँधने के 
अनुसार बाँध अगर इस इलाक़े में बना तो यहाँ. उपरांत अब कंट्रीसाइड के लोगों को नदी के पानी के लिए 
के लोग कबई मछली की तरह तैरेंगें। अभी लालायित होना पड़ता है। सगुनिया निवासी सत्तर वर्षीय 
सरकार का प्रस्ताव है कि महानंदा के पश्चिमी सलमा बेगम बाढ़ के पानी को अपने जीवन का एक 
किनारे पर बाँध बनाया जाएगा जिससे बाँध की महत्त्वपूर्ण ज़रिया बताते हुए बहुत मार्मिक अंदाज्ञ में कहती 
किमी हो जाएगी। वैसी स्थिति में बाढ़ कितनी न 
प्रलयंकारी होगी, इसका अंदाज़ा लगाना 
मुश्किल होगा। लोगों के छप्पर के ऊपर से पानी निकलेगा। महत्त्वपूर्ण है कि महानंदा के पूर्वी किनारे 
पर तटबंध है और पश्चिमी किनारे पर तटबंध बनाने की बात हो रही है।” 


बाढ़-बाँध के प्रभाव से बदलती खेतीबाड़ी 

भर्री पंचायत स्थित गाँव परम्परागत रूप से खेतीबाड़ी में सम्पन्न रहा है। जब बाँध व तटबंध नहीं बने 
थे तब बाढ़ का पानी मुक्त रूप से इस इलाक़े में आता था और यहाँ के लोग धान-गेहूँ उपजाते थे। 
इससे पूरे इलाक़े में बहुत सम्पन्नता थी | यही कारण है कि पूरे इलाक़े में भरी पंचायत को मिनी पंजाब* 


& अनुमान है कि सरकार द्वारा प्रस्तावित बाँध निर्मित होने पर दस पंचायतें प्रभावित होंगी, जिसमें प्रमुख रूप से सिकोरना, घनगाँवा, चाँदपुर, 
गोपीनगर, जाजा, तैतलिया, घमरसिया है। कदवा के पूर्व विधायक उस्मान गनी ख़ान ने एक महत्त्वपूर्ण वक्तव्य देते हुए कहा कि बाँगडोव 
के पास महानंदा नदी का बँटवारा है. महानंदा पहले उधर होकर (बारसोई ) गुज़रती थी तथा इधर (कदवा प्रखण्ड) से कंकड़ नदी गुज़रती 
थी. परंतु महानंदा नदी अब इधर से गुज़रने लगी. ज़ाहिर सी बात है अगर वहीं खुदाई की जाए तो पानी का बाँटवारा ठीक से हो पाएगा, 
जीवन इधर भी आसान होगा और उधर भी अमन-चैन आ जाएगा. 

& यहाँ मिनी-पंजाब का प्रयोग एक रूपक के रूप में किया गया है. महत्त्वपूर्ण है कि पंजाब गेहूँ की भरपूर पैदावार के कारण काफ़ी प्रसिद्ध 
रहा है. ऐसी मान्यता रही है पंजाब में आयी खुशहाली के पीछे भाखड़ा नाँगल बाँध का हाथ रहा है, जिसे प्रथम प्रधानमंत्री जवाहर लाल 
नेहरू ने आधुनिक भारत का मंदिर कहा था, जबकि इस विषय पर ठीक इसके विपरीत मत को देखा जा सकता है. श्रीपाद धर्माधिकारी 
(2005), अनरेवलिंग धाखड़ा (अनु. विनीत तिवारी), बुक्स फ़ॉर चेंज़, नयी दिल्ली. 

के नाम से भी जाना जाता था। लेकिन पिछले पाँच-छह वर्षों से गेहूँ से स्थानीय किसानों को कोई 
मुनाफ़ा नहीं हो रहा है। मज़दूरी के ख़र्च में भी वृद्धि हुई है। साथ-साथ कटनी और तैयारी के वक़्त 
भी मज़दूरी की समस्या सामने आयी है।” ग़ौरतलब है कि पहले इस इलाक़े में फ्लैश फ्लड आती रही 
है अर्थात्‌ बाढ़ का पानी 3-4 दिन ही रहता था। ऐसे में धान की खेती इस इलाक़े में सैकड़ों वर्षों से 
चली आ रही है। जैसे ही इलाक़े में बाँध बना, जल-जमाव की समस्या भी आने लगी। धीरे-धीरे खेती 
की पूरी प्रणाली समाप्त होने लगी।* अब इस इलाक़े में धान की खेती नहीं होती, थोड़ा बहुत गरमा 
क़िस्म की धान उपजाई जाती है। जूट की खेती भी लगभग समाप्त हो गयी है। इस तरह बाढ़ की आशंका 
के भय से बाँध के भीतर की आबादी की अर्थव्यवस्था बिलकुल समाप्त होने के कगार पर है।” भर्री 
के लोग साल में एक ही फ़सल उगाते हैं-- मक्का या गेहूँ। साथ-साथ जो कुछ भूमि पहले सूख जाती 
है वहाँ सरसों की खेती भी होती है।" चूँकि परम्परागत खेती से लोगों को कोई लाभ नहीं हुआ, इसलिए 
स्थानीय किसानों ने अपने खेती-बाड़ी का पैटर्न ही बदल दिया है। इस बदलते पैटर्न के तहत भरी के 
किसानों ने मक्के की खेती शुरू कर दी है।” बहरहाल जिन किसानों के पास मक्के की खेती के लिए 
पूँजी नहीं है उनके घर से लगभग दो-तीन जवान लोग बाहर आजीविका के लिए पलायन कर रहे हैं। 


क्या हो विकल्प ? 

विज्ञान प्रेरित हाइड्रॉलेंजिकल ज्ञान पर आधारित बाँध व तटबंध का विरोध करते हुए स्थानीय लोगों ने 
बाँधों को ज़रूर काटा, परंतु बदलती परिस्थितियों में भरी की आम आबादी ने 'स्मॉल इज़ ब्यूटीफुल' 
की तर्ज़ पर लघु तकनीक का समर्थन भी किया।” यही कारण है कि इस इलाक़े में हो रहे जल- 
जमाव से निपटारे के लिए लोगों ने सस्‍लुइस गेट जैसी तकनीक के निर्माण को आवश्यक बताया। इसके 
साथ ही साथ स्थानीय लोगों का मानना है कि कुछ ऐसे उपाय हैं जिनसे इलाक़े में बाढ़ की त्रासदी में 
कमी आ सकती है। जैसे, (क) महानंदा का एक तट बाँधा गया है तो दूसरे तट को भी बाँधा जाए। 
(ख) झौआ के पास पुल का मुँह सँकरा है, जिसमें बालू भर जाती है। इसे साफ़ करके, निकासी की 
व्यवस्था दुरुस्त की जाए जिससे जो धारा मृत हो चुकी है उसे जीवित किया जा सके। (ग) बागडौब 


४ भर्री निवासी सरयू मण्डल व गाँव के अन्य लोगों से बातचीत के आधार पर, दिनांक, 23 मार्च, 203. 

4 शोध के लिए चयनित अन्य गाँवों में भी हमने जल-जमाव की समस्या देखी जिससे मिट्टी बंजर होती जा रही है। महानंदा बेसिन स्थित 
सिकटिया गाँव में जल-जमाव से बंजर हुई ज़मीन के संदर्भ में दिनेश मिश्रा ने अपनी पुस्तक बंदिनी महानंदा में इलाक़े के कांत लाल 
मण्डल के हवाले से कहा है, 'ऐसे में मेरा खेत रेगिस्तान में बदल गया है और मैं उस रेगिस्तान में घूमने वाले ऊँट में बदल गया हूँ। मैं अब 
आदमी कहाँ रहा, मैं तो जानवर हो चुका हूँ। मेरे बाबा ने धान पैदा किया है, मेरे पिताजी ने गेहूँ पैदा किया और मैं ककड़ी और फूट पैदा 
करूँगा ... यह तटबंध नहीं मृत्युबंध है. ' 

*गाँव में एक तरफ़ बाँध बनने से और दूसरी तरफ़ एन.एच (नेशनल हाईवे) के कारण पानी का प्रवाह नहीं हो पाता है, इसलिए जल-जमाव 
की स्थिति देखी जाती है जिसके कारण किसान अपने हिसाब से फ़सल नहीं उपजा सकते | ग़ौरतलब है कि किसानों की बर्बाद फ़सल के 
प्रति भी सरकार में जागरूकता का अभाव साफ़ दिखाई पड़ता है। गाँव में विस्तृत शोध के दौरान सभी ग्रामीणों ने एक सुर में कहा कि यहाँ 
का पूरा सिस्टम ही खराब है, सरकार की तरफ़ से जो बाढ़ से जुड़ी रिपोर्ट तैयार की जाती है, उसमें बाढ़ से क्षतिग्रस्त सामग्रियों की जो सूची 
भेजी जाती है, उसमें आँकड़ों के साथ फेर-बदल किया जाता है. इसलिए फ़सल बर्बाद होने पर भी किसानों को कोई लाभ नहीं मिलता. 

5 ग्रामीणों से बातचीत पर ही यह जानकारी मिली कि पहले सरसों की उपज ऊँची भूमि में होती थी, परंतु अब मीडियम भूमि यानी जो 
भूमि सूखी हो उसमें भी इसको उपजाया जा सकता है. 

» भर्री के विपरीत इससे दस किमी दूर स्थित एक अन्य गाँव बोवरा गिठोरा में यह नयी जानकारी मिली कि इस गाँव में मकई की खेती 
कम होती है जबकि धान, सरसों व दलहन की खेती लोग अधिक करते हैं. गाँव मुख्य सड़क से क़रीब बीस किलोमीटर दूर है इसलिए 
बाज़ार तक सही समय तक मक्का पहुँचाने में काफ़ी लागत आएगी इसलिए यहाँ के लोग मकई की खेती नहीं करते. 

5 विस्तृत फ़ौल्ड वर्क के दौरान कोसी परियोजना से जुड़े इंजीनियरों से बातचीत के दौरान मैंने यह पाया कि छोटी तकनीक की आवश्यकता 
को कभी नकारा नहीं जा सकता. उनके अनुसार, सलुइस गेट जैसी तकनीक की सफलता क्षेत्र की मिट्टी, जलवायु आदि पर निर्भर करती है. 
महानंदा बेसिन के इलाक़े की मिट्टी बलुई नहीं है इसलिए यह यहाँ आसानी से काम कर सकती है। कोसी के इलाक़े में जहाँ मिट्टी बलुई है 
इसकी सफलता पर ज़रूर संदेह है. 

गाँव के पास खुदाई की जाए जिससे पानी की धारा को बाँटा जा सके। पचास प्रतिशत पानी का 
प्रवाह बारसोई की तरफ़ और पचास प्रतिशत पानी का प्रवाह झौआ की तरफ़ होगा। और, (घ) 
राहत और पुनर्वास की प्रक्रिया को पारदर्शी बनाया जाए, आपदा प्रबंधन के कार्यक्रमों में स्थानीय 
लोगों को जोड़ा जाए। 


ग्राम सगुनिया : कंट्रीसाइड का फ़लसफ़ा ... 

शोध के लिए चयनित दूसरा गाँव सगुनिया भौगोलिक रूप से कटिहार ज़िले के कदवा ब्लॉक व 
मोहम्मदपुर पंचायत में स्थित है। सगुनिया गाँव भी बाढ़ प्रभावित रहा है जो कि कंट्रीसाइड यानि बाँध 
के बाहर स्थित है। कटिहार शहर से 28 किमी की दूरी तय करके रामपाड़ा चौक, कांटी फैक्ट्री के 
रास्ते भमरैती, घुमसर, दण्डखोड़ा होते हए भमरौली चौक, भमरैती चौक से पीपरागाँव, गौरीगंज होते 
हुए सगुनिया गाँव पहुँचा जा सकता है। ऐतिहासिक रूप से देखें तो सगुनिया गाँव काफ़ी प्राचीन है। 
लोक-मान्यता के अनुसार करीब दो सौ वर्ष पुराने इस गाँव का रिवर साइड स्थित अपने पड़ोसी गाँव 
भर्री के साथ वैसे तो रोटी-बेटी का संबंध रहा है, परंतु समय-समय पर बाढ़ की तबाही के समय 
रिवर साइड के लोगों द्वारा बाँध काटने से काफ़ी तबाही मची और ख़ून-ख़राबा भी हुआ। सामाजिक 
रूप से देखें तो सगुनिया गाँव में मुख्य रूप से मुसलमान बहुसंख्यक हैं । हिंदुओं में मुख्य रूप से ततमा 
जाति के लोग रहते हैं। सगुनिया गाँव मुख्य रूप से दो टोले में विभाजित है-- पूर्वी टोला और पश्चिमी 
टोला। ये दोनों टोले क्रमश: शेख टोला व धुनिया टोला के नाम से भी जाने जाते हैं। सामाजिक संदर्भ 
में देखें तो बाढ़ और पानी के मुद्दों पर हुई हिंसा को अगर छोड़ दें तो सगुनिया और भर्री के बीच सदैव 
साम्प्रदायिक सौहार्द रहा है। यहाँ की मुस्लिम आबादी में भी अपने परम्परागत पर्व-त्योहार के साथ- 
साथ नदियों के साथ रिश्ता नाता रहा है। हालाँकि उन्हें जनेर देखने के लिए रिवर साइड नदियों के 
किनारे जाना पड़ता था। परंतु वह उसका लुत्फ उठाना नहीं भूलती थी। जनेर की परम्परा के संबंध में 
यहाँ की एक बुजुर्ग महिला फ़ातिमा बीबी ने बताया कि 'पहले जब नदी में पानी की तेज्ञ धार होती 
थी, सैलाब आता था, हम सब कश्ती में सवार होकर अपने रिश्तेदारों से मिलने झौआ से दक्षिण 
बहरवाल जाते थे। कश्ती पर ही मांस पुलाव बनाते और खाते थे। अब यह पूरी रवायत ही ख़त्म हो 
गयी। न किसी के पास कश्ती है, न ही पानी की वह रवानगी और न ही वैसी खुशहाली ।” गौरतलब 
है कि बाढ़ के पानी आने से उनकी खेतीबाड़ी बहुत उन्‍नत होती थी। वे बहुत खुशहाली से इसका 
आनंद उठाते थे। 


बाँध व बाढ़-नियंत्रण की राजनीति 

कंट्रीसाइड स्थित सगुनिया गाँव में बाँध व बाढ़-नियंत्रण की राजनीति का स्वरूप थोड़ा अलग है। 
सगुनियावासी अखलाक के अनुसार, '987 की बाढ़ से कोचरख़ाली बाड़ी का बाँध टूटा था, पानी के 
सैलाब को देखकर लोगों का दिल दहल गया था। लोगों को लगा कि न जाने कितना बड़ा जलजला 
आ गया। लेकिन बाढ़ की तबाही के बीच भी गाँव में खूब मछली होती थी। बाढ़ के पानी आने से 
मिट्टी भी खूब उर्वरक हो जाती थी, इससे रासायनिक खाद का प्रभाव भी समाप्त हो जाता था। लेकिन 
20१0 में बाँध बाँधा गया, इससे अब कंट्रीसाइड में पानी की क़िल्लत हो गयी है, दूसरी तरफ़ मानसून 
नियमित नहीं होने के कारण भी किसानों को वर्षा के जल से महरूम होना पड़ा'।* अख़लाक की 


5 204] की जनगणना के अनुसार सगुनिया गाँव की कुल आबादी ,399 है जिसमें 702 पुरुष और 597 महिलाएँ हैं. 
53 बातचीत के आधार पर. 
5 वही. 

बातों से यह साफ़ है कि भले ही रिवर साइड के लोग जब बाँध को काटने की कोशिश करते हैं, 
कंट्रीसाइड की आबादी उसका विरोध करती है। बावजूद इसके कंट्रीसाइड के लोगों के लिए भी बाढ़ 
के पानी की उपयोगिता है। क्योंकि बाढ़ का पानी के साथ आयी मिट्टी बहुत उपजाऊ होती है और 
उससे फ़सल की पैदावार खूब होती है। 


बाढ़ से जीयब, बाँध से मरब 

वैसे तो बाढ़ से तबाही होती है, लेकिन कंट्रीसाइड में रहने वाले लोगों के लिए बाँध बँधने के कारण 
अब पानी की एक बूँद भी नदी से नहीं मिल पाती है। पहले इस इलाक़े में स्थानीय लोगों को बाढ़ के 
भयावह प्रवाह से भय होता था। परंतु सभी बाढ़ के पानी का कुछ अंश ज़रूर चाहते थे। 987 की बाढ़ 
के समय जब रिवर साइड के लोगों ने बाँध काटा तो बाढ़ का पानी कंट्रीसाइड में भी जाता था। लोग 
इस पानी से खेती-किसानी, मछली पालन आदि करते थे। परंतु 200 में तटबंध बँधने के उपरांत अब 
कंट्रीसाइड के लोगों को नदी की पानी के लिए लालायित होना पड़ता है। सगुनिया निवासी सत्तर वर्षीय 
सलमा बेगम बाढ़ के पानी को अपने जीवन का एक महत्त्वपूर्ण जरिया बताते हुए बहुत मार्मिक अंदाज़ 
में कहती हैं, 'बाढ़ से जीयब, बाँध से मरब।' 


मछली की लुप्त होती प्रजातियाँ 

कोसी-महानंदा बेसिन के इस इलाक़े के बारे में फ्रांसिस बुकानन * ने अपने गज़ेटियर में लिखा था 
कि इस इलाक़े में कुल 34 क्रिस्म की मछलियाँ पाई जाती हैं। परंतु राज्यवादी बाँध व तटबंध की 
राजनीति से ये प्रजातियाँ लुप्त होती जा रही हैं। सगुनिया गाँव में बात करने से पता चला कि बाँध के 
कारण लोगों को मछली मयस्सर नहीं हो पा रही है। पहले यहाँ के लोग नदी से मछली निकालने तीन 
बार जाते थे। वे केवल बड़ी मछली (पईग माछ) ही निकालते थे और छोटी मछली (छोट माछ) यह 
कह कर छोड़ देते थे कि इस पर नदी का अधिकार है। और अब यहाँ के लोगों को अपने भोजन की 
थाली में मछली का स्वाद नहीं मिल पा रहा है। 


बाढ़-बाँध के प्रभाव से बदलती खेतीबाड़ी 

सगुनिया गाँव में 200 में बने कचौड़ा बाँध के बाद इस गाँव में बाढ़ का पानी नहीं आता है। पहले 
जब पानी आता था लोग धान और गेहूँ की खेती करते थे। परंतु बाँध बँधने के बाद कंट्रीसाइड में पानी 
नहीं प्रवेश करता जिससे भूमि की उर्वरता घट गयी है। पहले इलाक़े के लोग गरमा धान की खेती करते 
थे। परंतु परम्परागत किसानी में अब गरमा धान उपजाना आसान नहीं रह गया है” गरमा उपजाने के 
लिए पंपिंग सेट से पानी पाटना पड़ता है, ट्रेक्टर से खेती करनी पड़ती है। आम ग़रीब किसान के लिए 
न चाहते हुए भी यह पहुँच से बाहर होता जा रहा है।* उसी तरह पानी की कमी के कारण किसानों ने 
गेहूँ की खेती भी छोड़ दी है। केवल एक से डेढ़ बीघा ज़मीन पर ही किसान अब गेहूँ की खेती करते 
हैं जिससे किसी तरह जी सकें । गाँव में लोगों से बातचीत करने पर यह भी ज्ञात हुआ कि आज गेहूँ 
में दाना नहीं होता, और दाना न होने के कारण वह घास भूसा जैसा ही प्रतीत होता है। ऐसे में वहाँ के 
लोगों ने अपना खेती-बाड़ी का पैटर्न बदलते हुए मक्का की खेती शुरू कर दी है। मक्का नक़दी फ़सल 
होने के कारण अच्छा मुनाफ़ा देती है। 


5 फ्रांसिस बुकानन (928) . 
» बातचीत के आधार पर. 
5» पंकज कुमार झा (205). 

क्या हो विकल्प ? 

सगुनिया के लोगों से बातचीत के आधार पर तत्कालीन समस्याओं को दूर करने संबंधी प्रमुख विकल्पों 
पर प्रकाश डाला जा सकता है। वे चाहते हैं कि तटबंध व बाँध के बीच से स्लुइस गेट का निर्माण 
किया जाए जिससे कंट्रीसाइड को आवश्यकतानुसार पानी मिल जाए। जब पानी की ज़रूरत न हो, 
स्‍लुइस गेट बंद कर दिया जाए। इस तरह रिवर साइड में आने वाले अतिरिक्त पानी को, जो वहाँ की 
अर्थव्यवस्था चौपट करता है, कंट्रीसाइड में भेजा जा सकेगा। 


9५ 
वैकल्पिक बाढ़ नीति की सुगबुगाहट 

जहाँ तक बाढ़-नियंत्रण की राजनीति का सवाल है, दोनों ही पक्षों की अपनी-अपनी सीमाएँ हैं। दोनों 
ही पक्षों के बीच उनकी नीतियों व उन नीतियों से जुड़ी ज्ञानमीमांसाओं के बीच आपसी संवादहीनता 
की स्थिति साफ़ दिखाई पड़ती है। शोध-पत्र के इस हिस्से में इन सीमाओं को रेखांकित करते हुए 
वैकल्पिक बाढ़ नीति की सुगबुगाहट को जाँचने-परखने की कोशिश की जाएगी। 

राज्यवादी हाइड्रॉलेजिकल नज़रिया ऊँचे बाँध के निर्माण को बाढ़-नियंत्रण के लिए रामबाण के 
रूप में दिखता है, परंतु सूक्ष्मता से उसका विश्लेषण करें तो यह राज्य की बाढ़-बाँध संबंधी राजनीति 
का महज़ हिस्सा भर है। नेपाल में ऊँचे बाँध का सपना देखना आज की तारीख़ में यूटोपियन प्रतीत 
होता है क्योंकि इसके निर्माण में तीन प्रमुख समस्याएँ बाधक हैं। पहला, बिहार सरकार नेपाल के जिस 
क्षेत्र में ऊँचे बाँध बनाने की बात कर रही है वह पूरा इलाक़ा भूकम्प के अंदेशे वाले इलाक़े में आता 
है। ऐसे में यहाँ ऊँचे बाँध बनाने की चाह रखना भविष्य के लिए बिन बुलाए आपदा को न्यौता देना 
जैसा है। दूसरा, अगर भारत सरकार ने इसको नज़रअंदाज़ करके बाँध निर्माण करने का निर्णय ले भी 
लिया तो क्‍या नेपाल इसके लिए राज़ी होगा ? तीसरा, देश के जो वित्तीय हालात हैं, उसके मद्देनजर 
इसके निर्माण व कार्य पूरे होने में बहुत मुश्किलें आएँगी। तब तक के लिए कया राज्य के पास कोई 
वैकल्पिक नीति है ? ? 

इस प्रकार हाइड्रॉलेंजिकल नज़रिये के साथ-साथ ज़मीन पर बाढ़ के साथ सहयोजन का नज़रिया 
भी दिखाई पड़ता है जिसका मानना है कि पारंपरिक रूप से गाँव-समाज के पास बाढ़ से लड़ने, बाढ़ 
से खेलने व बाढ़ के गीत-संगीत की अपनी परम्परा रही है। लेकिन हमें इस बात को भी सूृक्ष्मता से 
देखना होगा कि बाढ़-नियंत्रण संबंधी यह परम्परागत नज़रिया भी परिपूर्ण नहीं है एवं इसकी अपनी 
अलग राजनीति है। आधुनिक विज्ञान प्रेरित समाज परम्परागत बाढ़ संबंधी नज़रिये की यह कह कर 
आलोचना करता है कि यह बाढ़ जैसी आपदा का महिमामण्डन करती है। यह भला कैसे सम्भव है 
जिस बाढ़ से जान-माल की इतनी हानि व भयंकर प्रकोप मचता है उसके आने का महिलाएँ गीत 
गाकर स्वागत करती हों | दूसरी आलोचना बाढ़ के साथ सहयोजन को एक यूटोपियन संकल्पना मानती 
है। उसके मतानुसार जब नदी किनारे रहने वाले लोग बाढ़ के साथ सहयोजन व प्रबंधन जानते हैं, फिर 
वे सहायता, राहत व पुनर्वास के लिए राज्य की ओर क्यों टकटकी लगाकर देखते रहते हैं ? क्या राज्य 
की परिधि के बाहर बाढ़ से मुक़ाबला करने की मुहिम के बारे में सोचा जा सकता है ? तीसरी आलोचना 
परम्परागत बाढ़-नियंत्रण संबंधी ज्ञानमीमांसा की यह कह कर की जाती है कि वह यथास्थितिवाद की 
समर्थक व परिवर्तनविरोधी है। जबकि बदलते समय में आपदा प्रबंधन की नीति व उसके नवप्रयोगों के 
साथ बाढ़-नियंत्रण व प्रबंधन की प्रविधि को आगे बढ़ाना होगा । इन आलोचनाओं के परिप्रेक्ष्य में हम कह 
सकते हैं कि पारम्परिक बाढ़-नियंत्रण संबंधी दृष्टिकोण को भी आत्मावलोकन की आवश्यकता है। 


»दिनेश मिश्रा (200). 

दरअसल, वैकल्पिक बाढ़ नीति अथवा वैकल्पिक बाढ़ संबंधी ज्ञान हाइड्रॉलेंजिकल समझबूझ को 
देशज ज्ञान से संवाद करने पर बल देता है। इस नीति के अनुसार वैज्ञानिक प्रविधि, सिविल इंजीनियरिंग के 
मुनाफ़ा-लागत अनुपात (बीसी रेशियो) व हाइड्रॉलेंजिकल शिक्षण-प्रशिक्षण से प्राप्त ज्ञान को अहमियत 
अवश्य दी जानी चाहिए, परंतु उसके साथ ही स्थानीय लोगों के ज्ञान को भी बराबर प्रोत्साहन मिलना चाहिए 
और उसके साथ संवाद स्थापित करने का स्पेस प्रदान किया जाना चाहिए। स्थानीय समुदाय को संसाधनों 
के बेहतर प्रयोग की सबसे अच्छी समझ होती है। इसे नज़रअंदाज़ नहीं किया जा सकता है।” 

वैकल्पिक बाढ़ नीति को चार भाग में विभाजित करके देखा जा सकता है। पहला, इसके अंतर्गत 
बाढ़-नियंत्रण के स्थान पर बाढ़-प्रबंधन की संकल्पना को मज़बूती प्रदान की गयी है। इसके अंतर्गत 
बाढ़ के साथ चलने वाली परिवहन प्रणाली, स्कूल प्रणाली व संचार प्रणाली को और विकसित करते 
हुए दीर्घकालिक प्रविधि के माध्यम से बाढ़-प्रबंधन पर विशेष वरीयता दी गयी है। दूसरा, वैकल्पिक 
बाढ़ नीति की संकल्पना के मूल में उपयुक्त तकनीक पर ख़ास बल दिया गया है जिसके अंतर्गत लोक 
अभिमुखी व विकास के नज़रिये से सम्पोषित तकनीक को अधिक प्रभावी माना गया है। तीसरा, 
इसके अंतर्गत बाढ़-नियंत्रण संबंधी गैर-संरचनात्मक उपायों मसलन, वाटरशेड की रक्षा व उन्हें क्रायम 
रखना, कैचमेंट एरिया इम्प्रूवमेंट, बाढ़ पूर्व चेतावनी प्रणाली व फ़्लड फ़ोरकॉस्टिंग तकनीक मजबूत 
करने पर विशेष फोकस किया गया है। चौथा, वैकल्पिक बाढ़ नीति के अंतर्गत नव-परम्परावाद की 
एक सैद्धांतिक विशेषता 'रिवाइवल ऑफ़ डाइंग विज्डम ' को आत्मसातू करते हुए पोखर-तालाब जैसे 
पुराने स्रोतों को फिर से जीवित करने पर ज़ोर दिया गया है। 


निष्कर्ष 
समग्र रूप से बाढ़-नियंत्रण संबंधी सैद्धांतिक साहित्य व ज़मीनी शोध के आधार पर कहा जा सकता है कि 
बाढ़-नियंत्रण की पूरी शब्दावली को ही परिवर्तित करने की ज़रूरत है। अतीत के अनुभवों से भी हमने यह 
देखा है कि बाढ़-नियंत्रण पूरी तरह सम्भव नहीं है। अतएव बाढ़-नियंत्रण के स्थान पर बाढ़-प्रबंधन अधिक 
माकूल है। आज़ादी के बाद भारत में बहुउद्देश्यीय परियोजनाओं, ऊँचे बाँध और तटबंधों को जिस तरीक़े से 
बाढ़-नियंत्रण के समाधान के रूप में प्रस्तुत किया गया उसमें राज्य के नीति नियंताओं की अपनी राजनीति 
भी निहित है। बाढ़ संबंधी हाइड्रॉलेंजिकल पक्ष को यह हमेशा याद रखना चाहिए कि बाढ़-नियंत्रण संबंधी 
संरचनात्मक समाधानों (ऊँचे बाँध, तटबंध आदि) की अपनी सीमाएँ हैं। संरचनाओं का निर्माण हालाँकि 
आपदाओं से लड़ने के लिए किया जाता है परंतु व्यवहार में कई बार आपदा या त्रासदी काफ़ी भयंकर हो 
जाती है। किसी भी संरचना का आधार दुर्घटना घटित होने के उपरांत ही बहस का मुद्दा बनता है। आपदाओं 
का सामना इंजीनियर-नेता-ठेकेदार नहीं करते, बल्कि गाँव समाज की घनी आबादी करती है। इसी बिंदु पर 
इंजीनियरिंग की आधुनिक ज्ञानमीमांसा की सीमाओं को देखा जा सकता है। 

इस पूरे विमर्श में हाशिये में स्थित 'लिविंग विद्‌ फ़्लड' संबंधी दृष्टिकोण की भी अपनी राजनीति 
है। बाढ़ के संबंध में एक रोमानी, यूटोपियन व यथास्थितिवादी संकल्पना होने का उस पर भी आरोप 
लगाया जाता रहा है। इस लिहाज़ से वैकल्पिक बाढ़ नीति की सुगबुगाहट समय की आवश्यकता है। 
नीति निर्माण की राजनीति व आपसी वैचारिक विरोधाभासों के बीच एक नवीन लोकनीति तथा 
ज्ञानमीमांसा ढूँढ़ने की ज़रूरत है। परम्परावादी बाढ़ विशेषज्ञों का भी मानना है कि तकनीकी कौशल व 
स्थानीय अनुभवों को मिलाते हुए एक नवीन लोकनीति गढ़ने की आवश्यकता है। इसके आधार पर बाढ़ 
संबंधी वैकल्पिक नीति, जीवनशैली तथा आजीविका के बीच आपसी संवाद का मार्ग प्रशस्त हो पाएगा। 


“रॉबर्ट चैंबर (983 ); सत्यजित सिंह (206) 

2 2 छछ& सामयिक विमर्श | 
शत दायिक 


एक भारतीय उलझन 
के कुछ आयाम 


| 8 , “अभय कुमार दुबे 


हममें से कौन सेकुलर है और कौन साम्प्रदायिक ? दरअसल, राजनीति और विमर्श के दायरे में 
पाले के दोनों तरफ़ दो-दो हमशक्ल मौजूद हैं। सेकुलर की भी दो क्रिस्में हैं और साम्प्रदायिक 
की भी । एक अल्पसंख्यक सेकुलरवाद है और दूसरा बहुसंख्यक सेकुलरवाद। इसी तरह एक 
अल्पसंख्यक साम्प्रदायिकता है और दूसरी बहुसंख्यक साम्प्रदायिकता। इन हमशक्‍्लों की 
मौजूदगी से बाक़ायदा वाक़रिफ़ होने के बावजूद अभी तक हम इन्हें अलग-अलग करके देखने 
और समझने की तमीज़ विकसित नहीं कर पाये हैं । दोनों सेकुलरवाद और दोनों 
साम्प्रदायिकताएँ संघर्ष और एकता के मौक़ापरस्त समीकरणों में गुँथी रहती हैं। यह पुस्तक 
एक निमंत्रण है सेकुलरवाद की एक ऐसी व्यावहारिक ज़मीन तैयार करने का जो दोनों तरह 
की साम्प्रदायिकताओं का पूरी तरह से निषेध करती हो। 


भारतीय भाषा कार्यक्रम 

